

Molla aganyň tosty / hekaýa

Category: Hekaýalar, Kitapcy

написано kitapcy | 26 января, 2025

Molla aganyň tosty / hekaýa MOLLA AGANYŇ TOSTY



Aýdym-saz, meý-mes toýçularyň gowury. Başly-soňly eşidilýän sesler, yzygiderli gülki, kah-kahlar. Gereň (ker) edip barýar. Obada toý-meýlis bolsa öňe sürülýän Hoja tamada oturan ýerinden ýeke dyza münüp, bir ýana ümzük atdy:

– Tamadaýa tamada,
Söz berdiňiz maňa-da.
Söz bereniňiz üçin,
Sag bol aýdýan saňa-da.

Adamlar gowruny peseldip, oň agzyna bakdylar, ol bolsa gelşikli ýylgyrýar:

– Öňler çagajyklar toýlarda şu goşgujygy aýdyp, baý jedirdärdiler-ä.

Oglanlaryň biri:

– Aslynda tamada diýmek näme diýmek?

Oň sowalyňa hemmeden öň Hoja tamada:

– Weý, şonam bileňokmy? Ine-dä,- diýip başyny ýaýkady:-Tamada tamada-da. Hemişe tama:da. Düşündiňmi?!

Gülkünç bolmasa-da märeke gülýär. Biri gülküsiniň arasy bilen:

– Hojajan, nämän tamasy –diýip, sowal berip ýetişýär.

-“Toý bolsun” diýip tama:da.-Hoja gözlerini petredip gepleýär:- Toý bolsa iki ýaş juwan hezz edýe. Bize-de baş manat bolýa.

Agzynyň parawuzy ýoklar-a başbeter, adatça salykatly saýylýanlaram henek atan boldy:

– Aýnany kim alsa şol alsyn, bize toý bolsun!

– Aý sagg bol-laaa...

Birden Hoja tamadanyň gözlerine bir burçda: «bu ýerlere nädip düşdüm, nirden geldim» diýýän yaly, bir gysym bolup oturan Selim molla ildi.

-O-ho, molla kaka uzur dileýän. Bet kyldym, hata kyldym. Men ilki sözi saňa bermelidim welin...

Selim molla: «maňa bir azar bermeseňiz gowy bolardy» diýýän ýaly öňem asyk ýüzüni hasam aşak basdy. Kellesi göçen Hoja tamadany saklap bolýamy?!

-Ýak-keý, molla kaka, saňa bir tost aýtdyraýaly. – Ol elindäki bulgury döşüniň gabadynda saklap durşuna, birine höküm edýän ýaly gepledi:- Hany, molla kakama naryň suwuny guýup beriň.

Gaty bezemen gelinleriň biri süýnüp-sarkyp, şakäsä gan ýaly gyrmyzy nar şerbedini guýup, ejap edensiräbem Selim molla uzatdy. Özüne uzadylan şerbetli şakäsäni tutup duran sülük barmaklardaky lowurdaýan ýüzükler, gelniň kereşmesi, Selim mollanyň ýüzüne kül urlan ýaly etdi.

«Bu nähili cykgynsyz ýagdaý?! Turup gidäýmeli ekenim».

Hoja tamada gözlerini güldürdi:

-Molla kaka, gül gelniň goluny gaýtarmaň.

Şol ikarada biri sokjaryldy:

– Men-ä şeýle näzenin hödür edip dursa, haja gidip gelenem bolsam, biç-je sapar nemedip alardym-aý...

Selim molla Hoja tamada däl-de toý märekesine tutuş üstaşyr garap gürlledi:

– Adamlar, gowy otyrsyňyz. Maňa söz sözledip nätjek. Onsaňam...

-Ýak-keý, molla kakam-eý. Beý diýme-dä.

Ýoknasyz gepiň yzyny köpeltdiler.

– Arak hödürlämizog-a, molla aga!

– Sizem şu ýerde şatlygymyza şärik bolup otyrsyňyz, beýtmäň-dä.

Hoja tamadanyň gapdalynda gyşaryp ýatan Maky sygyr:

– Eýýý, tost aýtmyýa by mollekeň,-diýip agzyny gysartdy:- Bu ýere gelenne heýran galyp otyryn. Baýak Gurban hajynyň

pygamber ýaş toýunda: «arak içeniň ýanynda oturmagam içen bilen des-deň» diýip, wagyz edip otyr-a by.

«Hemişe pula pul tapdyrmaly» diýip göterimine pul berýän Sapby maşennik:

– Aý şonuň üçinem edil balagyna goýberen ýaly bolup otyr-a,- diýip, gepläp galdy.

Bezemen gelin entek otuz ýaşyna ýetmedik Selim molladan gözlerini aýryp bilmän otursyna:

– Molla aga,-diýip, özelenç gatysykly pyşyrdady:-Agyzlaryna baş gram degen ýerçekenler laňňyldar oturarlar. Alaýyň-da!

Hemmeler molla garaşýar. Garaşmak kyn. Selim molla şerbet uzadyp, kän garaşan görmegeý gelne uzakdan nazar taşlap oturan biri, agyr ýuwdyndy:

– Haý haram ganjyk, içiňden: «molla aga bir beräýseň» diýip otyrsyň gerek senem.

Ýene bir serhoş:

– Molla aga,-diýip, bazzyk-buzzuk etdi:-Bizem şuny: «içeli» diýip içemzok-laý. Toýçulukda keýpiňi sazlaýa-da..

Onuň gapdalyndaky oturan naz-nygmatdan doly saçagyň ortasyna düzülen akly-gyzylly çüýşelerden saýlap birini aldy-da, ýokary göterip:

– By bara by, arak diýen zat «Sen meniň gapagymy açsaň, men seniň g...tüňi açaryn» diýýämiş.

Hemmeler hahahaýlap güldi, ýaş gelinler utanan boldular. Içlerinden hamala aragyň aýdan sözünü makulladylar. Rast gep. Hoja tamada gülki kiparlan dessine:

– Molla kaka, seniň mertebäňe şekim ýok,-diýip söze başlady:- Mojet, biziň ýanymyzda oturmagam gowy dälidir. Ýöne lekin: «halkda hakyň ady bar» diýen gepem bar. Onnoňam: «bir göwün ýykmakdan Käbäni ýykmak ýagşydyr» diýýär-ä, molla Azady?!

Gözünü-gaşyny oýnadyp oturan gelin anjaýyn ýylgyryp, Selim mollanyň goluna şerbetli şakäsäni tutdurdy. Gelniň pamyk ellerine eli galtaşan molla tisingindi, soňam elindäki gyrmyzy gan ýaly şerbetli şakäsäni gyzgyn demir gysylan ýaly bolup oturyşyna ony der basdy.

«Bäh, nähili boldy-aý by?!»

Hoja tamada gözünü süzüp ýylgyrdy:

-Molla kaka, biz saňa arak-şerab-a hödurllemedik. Hödurllemerisem. Towa estapyrylla. Ýöne şu jennetden çykaýan miwäniň suwundan dadyp, datmankaňam bir bize goşulyp, tost aýdyp berseň bijaý gowy boljak.

Ony goldadylar. Ýerli-ýerden haýkyryp:

– Konkretny bolýa şonda.

– Al molleke, göter.

Henek atybam ýetişýärler:

– Göter-de başyňy gutar. Ha-ha-ha.

Selim molla elindäki şakäsä garap, halkyň ýüzüne seredip bilmän tost aýtdy:

– Aragyň ady: «keýpi sazlaýjy» bolupdyr. Prasendiň ady: «puly işletmek». Parahorlugyň ady: «aklyk» bolupdyr. Humaryň adyna: «nesibe synagy» diýilýärmiş. Zynanyň ady bolsa: «yşk» bolupdyr, «söýgi» bolupdyr. Ýöne şuny unutmaň, dowzahyň ady häzirem dowzahdyr.

Hemme agyr dymyp doňup galdy. Dymyşlyk. Deňizde aýylganç tupan turmazyndan öňinçä şeýle dym-dyrslyk bolýarmyş.

Selim molla elindäki şakäsäni emay bilen saçagyň gyrasynda goýup ýerinden turdy:

-Adamlar mundan artyk maňa söz aýtdyrmaň. Siziň göwnüňizi ýykan men bolmaýyn.

© Sylapberdi MUHAMOW.

23.03.2023 ý. Klin, Maýdanowa. Hekaýalar